

ہفت وار رسالہ: 244  
WEEKLY BOOKLET: 244



امیر اہل سنت و جماعت کی کتاب "فیضانِ رمضان" کی ایک قطع مع ترجمہ و اضافہ نام

# شبِ قدر

## کے بارے میں معلومات

صفحہ 25

شیخ طریقت، امیر اہل سنت، ہانی دعوتِ اسلامی، حضرت علامہ مولانا ابو جلال

محمد الیاس عطار قادری رضوی

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط  
 أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

یہ مضمون کتاب ”فیضانِ رمضان“ صفحہ 181 تا 202 سے لیا گیا ہے۔

## شبِ قدر کے بارے میں معلومات

**ذرائعِ عطار** یارِٹ المصطفیٰ! جو کوئی 25 صفحات کا رسالہ ”شبِ قدر کے بارے میں معلومات“ پڑھ یا سن لے اُسے شبِ قدر کی برکتوں سے مالا مال فرما کر بے حساب مغفرت سے نواز دے۔  
 اُمین پجاء خاتِمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ

### دُرُودِ شَرِيفِ كِي فَضِيلَتِ

فرمانِ آخری نبی صلی اللہ علیہ وآلہ وسلم: ”جس نے مجھ پر دن میں ایک ہزار مرتبہ دُرُودِ پاک پڑھا، وہ مرے گانہیں جب تک جنت میں اپنا ٹھکانا نہ دیکھ لے۔  
 (الترغیب والترہیب، 2/328، حدیث: 22)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّدٍ

### لَيْلَةُ الْقَدْرِ كُو لَيْلَةُ الْقَدْرِ“ كِيُون كِهْتِهِي هِي؟

پیارے پیارے اسلامی بھائیو! لَيْلَةُ الْقَدْرِ انتہائی برکت والی رات ہے اس کو ”لَيْلَةُ الْقَدْرِ“ اس لئے کہتے ہیں کہ اس میں سال بھر کے احکام نافذ کئے جاتے ہیں اور فرشتوں کو سال بھر کے کاموں اور خدمات پر مامور کیا جاتا ہے اور یہ بھی کہا گیا ہے کہ اس رات کی دیگر راتوں پر شرافت و قدر کے باعث اس کو لَيْلَةُ الْقَدْرِ کہتے ہیں اور یہ بھی منقول ہے کہ چونکہ اس شب میں نیک اعمال مقبول ہوتے ہیں اور بارگاہِ الہی میں ان کی قدر کی جاتی ہے اس لئے اس کو لَيْلَةُ الْقَدْرِ کہتے ہیں۔ (تفسیر خازن، 4/473) اور بھی مُتَعَدِّد شَرَفَاتِيں اس مبارک رات کو حاصل ہیں۔

بخاری شریف میں ہے، فرمانِ مصطفیٰ صلی اللہ علیہ وآلہ وسلم: ”جس نے لَيْلَةَ الْقَدْرِ میں ایمان اور اخلاص کے ساتھ قیام کیا (یعنی نماز پڑھی) تو اُس کے گزشتہ (صغیرہ) گناہ معاف کر دیئے جائیں گے۔“ (بخاری، 1/660، حدیث: 2014)

### 83 سال 4 ماہ کی عبادت سے زیادہ ثواب

اس مُقَدَّس رات کو ہر گز ہر گز غفلت میں نہیں گزارنا چاہئے، اس رات عبادت کرنے والے کو ایک ہزار ماہ یعنی تراسی سال چار ماہ سے بھی زیادہ عبادت کا ثواب عطا کیا جاتا ہے اور اس ”زیادہ“ کا علم اللہ پاک جانے یا اُس کے بتائے سے اُس کے پیارے حبیب صلی اللہ علیہ وآلہ وسلم جانیں کہ کتنا ہے۔ اس رات میں حضرت جبریل علیہ السلام اور فرشتے نازل ہوتے ہیں اور پھر عبادت کرنے والوں سے مُصافحہ کرتے ہیں۔ اس مبارک شب کا ہر ایک لمحہ سلامتی ہی سلامتی ہے اور یہ سلامتی صبح صادق تک برقرار رہتی ہے۔ یہ اللہ پاک کا خاصُ الخاص کرم ہے کہ یہ عظیم رات صرف اپنے پیارے حبیب صلی اللہ علیہ وآلہ وسلم کو اور آپ کے صدقے میں آپ کی اُمت کو عطا کی گئی ہے۔ اللہ پاک قرآن مجید میں ارشاد فرماتا ہے:

بِسْمِ اللّٰهِ الرَّحْمٰنِ الرَّحِیْمِ ○

اِنَّا اَنْزَلْنٰهُ فِيْ لَيْلَةِ الْقَدْرِ ○ وَمَا اَدْرَاكَ مَا لَيْلَةُ الْقَدْرِ ○ لَيْلَةُ الْقَدْرِ ○  
 خَيْرٌ مِّنْ اَلْفِ شَهْرٍ ○ تَنْزَلُ الْمَلٰٓئِكَةُ وَالرُّوْحُ فِيْهَا بِاِذْنِ رَبِّهِمْ ○ مِنْ كُلِّ  
 اَمْرٍ ○ سَلَّمَ هِيَ حَتّٰى مَطْلَعِ الْفَجْرِ ○ (پ 30، القدر)

ترجمہ کنز الایمان: ”اللہ کے نام سے شروع جو نہایت مہربان رحم والا۔ بے شک ہم

نے اسے شبِ قدر میں اتارا اور تم نے کیا جانا، کیا شبِ قدر؟ شبِ قدر ہزار مہینوں سے بہتر، اس میں فرشتے اور جبریل اترتے ہیں اپنے رب کے حکم سے، ہر کام کیلئے، وہ سلامتی ہے صبح چمکنے تک۔“

مفسرین کرام **مَوْزُةُ الْقَدْرِ** کے ضمن میں فرماتے ہیں: ”اس رات میں اللہ پاک نے قرآن کریم لوحِ محفوظ سے آسمان دنیا پر نازل فرمایا اور پھر تقریباً 23 برس کی مدت میں اپنے پیارے حبیب صلی اللہ علیہ وآلہ وسلم پر اسے بتدریج نازل کیا۔“ (تفسیر صاوی، 6/2398)

رسول کریم صلی اللہ علیہ وآلہ وسلم نے ارشاد فرمایا: بے شک اللہ پاک نے میری امت کو شبِ قدر عطا کی اور یہ رات تم سے پہلے کسی امت کو عطا نہیں فرمائی۔

(مسند الفردوس، 1/173، حدیث: 647)

### ہزار مہینوں سے بہتر ایک رات

حضرت امام مجاہد رحمۃ اللہ علیہ فرماتے ہیں: بنی اسرائیل کا ایک شخص ساری رات عبادت کرتا اور سارا دن جہاد میں مصروف رہتا تھا اور اس طرح اس نے ہزار مہینے گزارے تھے، تو اللہ پاک نے یہ آیت مبارکہ نازل فرمائی:

لَيْلَةُ الْقَدْرِ حَيَّرَ مِنْ أَلْفِ شَهْرٍ ۝

ترجمہ کنز الایمان: شبِ قدر ہزار مہینوں سے بہتر۔

یعنی شبِ قدر کا قیام اس عابد (یعنی عبادت گزار) کی ایک ہزار مہینے کی عبادت سے بہتر ہے۔

(تفسیر طبری، 24/533)

### ہماری عمریں تو بہت قلیل ہیں

اور ”تفسیر عزیزی“ میں ہے: حضرات صحابہ کرام علیہم الرضوان نے جب حضرت

شمعون رحمۃ اللہ علیہ کی عبادات و جہاد کا تذکرہ سنا تو انہیں حضرت شمعون رحمۃ اللہ علیہ پر بڑا رشک آیا اور مصطفیٰ جانِ رحمت صلی اللہ علیہ وآلہ وسلم کی خدمتِ بابرکت میں عرض کیا: ”یا رسول اللہ صلی اللہ علیہ وآلہ وسلم! ہمیں تو بہت تھوڑی عمریں ملی ہیں، اس میں بھی کچھ حصہ نیند میں گزرتا ہے تو کچھ طلبِ معاش میں، کھانے پکانے میں اور دیگر امورِ دنیوی میں بھی کچھ وقت صرف ہو جاتا ہے۔ لہذا ہم تو حضرت شمعون رحمۃ اللہ علیہ کی طرح عبادت کر ہی نہیں سکتے، یوں بنی اسرائیل ہم سے عبادت میں بڑھ جائیں گے۔“ اُمت کے غمخوار آقا صلی اللہ علیہ وآلہ وسلم یہ سن کر غمگین ہو گئے۔ اسی وقت حضرت جبرئیل امین علیہ السلام سورۃ القدر لے کر حاضرِ خدمتِ بابرکت ہو گئے اور تسلی دے دی گئی کہ پیارے حبیب (صلی اللہ علیہ وآلہ وسلم) رنجیدہ نہ ہوں، آپ صلی اللہ علیہ وآلہ وسلم کی اُمت کو ہم نے ہر سال میں ایک ایسی رات عنایت فرمادی کہ اگر وہ اُس رات میں عبادت کریں گے تو (حضرت) شمعون (رحمۃ اللہ علیہ) کی ہزار ماہ کی عبادت سے بھی بڑھ جائیں گے۔ (تفسیر عزیز، 3/257 ماخوذاً)

### باکرامتِ شمعون کی ایمان افروز حکایت

انہی حضرت شمعون رحمۃ اللہ علیہ کے بارے میں ”مکاشفۃ القلوب“ میں ایک نہایت ایمان افروز واقعہ بیان کیا گیا ہے، اس کا مضمون کچھ اس طرح ہے: بنی اسرائیل کے ایک بزرگ حضرت شمعون رحمۃ اللہ علیہ نے ہزار ماہ اس طرح عبادت کی کہ رات کو قیام اور دن کو روزہ رکھنے کے ساتھ ساتھ اللہ پاک کی راہ میں کفار کے ساتھ جہاد بھی کرتے۔ وہ اس قدر طاقتور تھے کہ لوہے کی وزنی اور مضبوط زنجیریں ہاتھوں سے توڑ ڈالتے تھے۔ کفارِ نانبجانے جب دیکھا کہ حضرت شمعون رحمۃ اللہ علیہ پر کوئی بھی حربہ کارگر نہیں ہوتا تو باہم

مشورہ کرنے کے بعد مال و دولت کا لالچ دے کر آپ رحمۃ اللہ علیہ کی زوجہ کو اس بات پر آمادہ کر لیا کہ وہ کسی رات نیند کی حالت میں پائے تو انہیں مضبوط رسیوں سے باندھ کر ان کے حوالے کر دے۔ بے وقایہ بیوی نے ایسا ہی کیا۔ جب آپ رحمۃ اللہ علیہ بیدار ہوئے اور اپنے آپ کو رسیوں سے بندھا ہوا پایا تو فوراً اپنے اعضاء کو حرکت دی، دیکھتے ہی دیکھتے رسیاں ٹوٹ گئیں اور آپ رحمۃ اللہ علیہ آزاد ہو گئے۔ پھر اپنی بیوی سے استفسار کیا: ”مجھے کس نے باندھ دیا تھا؟“ بے وقایہ بیوی نے جھوٹ موٹ کہہ دیا کہ میں نے تو آپ کی طاقت کا اندازہ کرنے کے لئے ایسا کیا تھا۔ بات رفع دفع ہو گئی۔ بے وقایہ بیوی موقع کی تاک میں رہی۔ ایک بار پھر جب نیند کا غلبہ ہوا تو اس ظالمہ نے آپ رحمۃ اللہ علیہ کو لوہے کی زنجیروں میں اچھی طرح جکڑ دیا۔ جوں ہی آنکھ کھلی، آپ رحمۃ اللہ علیہ نے ایک ہی جھٹکے میں زنجیر کی ایک ایک کڑی الگ کر دی اور آزاد ہو گئے۔ بیوی یہ دیکھ کر سٹپٹا گئی مگر پھر مکاری سے کام لیتے ہوئے وہی بات دہرا دی کہ میں تو آپ (رحمۃ اللہ علیہ) کو آزما رہی تھی۔ دوران گفتگو (حضرت شمعون (رحمۃ اللہ علیہ) نے اپنی بیوی کے آگے اپنا راز افشا (یعنی ظاہر) کرتے ہوئے فرمایا: مجھ پر اللہ پاک کا بڑا کرم ہے، اُس نے مجھے اپنی ولایت کا شرف عنایت فرمایا ہے، مجھ پر دُنیا کی کوئی چیز اثر نہیں کر سکتی مگر، ”میرے سر کے بال۔“ چالاک عورت ساری بات سمجھ گئی۔ آہ! اُسے دُنیا کی محبت نے اندھا کر دیا تھا۔ آخر ایک بار موقع پا کر اُس نے آپ (رحمۃ اللہ علیہ) کو آپ (رحمۃ اللہ علیہ) ہی کے اُن آٹھ گیسوؤں (یعنی زلقوں) سے باندھ دیا جن کی درازی زمین تک تھی۔ (یہ اگلی اُمت کے بزرگ تھے، ہمارے آقا صلی اللہ علیہ وآلہ وسلم کی سنتِ گیسو آدھے کان، پورے کان اور مبارک کندھوں تک ہے، کندھوں سے نیچے تک مرد کو بال بڑھانا حرام ہے)

آپ رحمۃ اللہ علیہ نے آنکھ کھلنے پر زور لگایا مگر آزاد نہ ہو سکے۔ دُنیا کی دولت کے نشے میں بدست بے وفا عورت نے اپنے نیک و پارسا شوہر کو دشمنوں کے حوالے کر دیا۔ سَفَّارِ بَدِ اَطوار نے حضرت شمعون (رحمۃ اللہ علیہ) کو ایک ستون سے باندھ دیا اور انتہائی بے دردی کے ساتھ اُن کے ہونٹ اور کان کاٹ ڈالے۔ تب اس نیک بندے نے اللہ پاک کی بارگاہ میں دعا کی کہ اسے ان بندھنوں کو توڑنے کی قوت بخشے اور ان کافروں پر یہ ستون مع چھت گرا دے اور اسے ان سے نجات دے دے چنانچہ اللہ پاک نے ان کو قوت بخشی وہ ہلے تو ان کے تمام بندھن ٹوٹ گئے، تب انہوں نے ستون کو ہلایا جس کی وجہ سے چھت کافروں پر آگری اور وہ سب ہلاک ہو گئے اور اس نیک بندے کو اللہ پاک نے نجات بخشی۔ (مکاشفۃ القلوب، ص 306 وغیرہ)

### آہ! ہمیں قدر کہاں!

پیارے پیارے اسلامی بھائیو! دیکھا آپ نے! اللہ پاک اپنے محبوب صلی اللہ علیہ وآلہ وسلم کی اُمت پر کس قدر مہربان ہے اور اُس نے ہم پر کیسا عظیم الشان احسان فرمایا کہ اگر شبِ قدر میں عبادت کر لیں تو ایک ہزار ماہ سے بھی زیادہ کی عبادت کا ثواب پالیں۔ مگر آہ! ہمیں شبِ قدر کی قدر کہاں! ایک صحابہ کرام علیہم الرضوان بھی تو تھے کہ جن کی حسرت پر ہم سب کو اتنا بڑا انعام بغیر کسی خواہش کے مل گیا! بے شک انہوں نے اس کی قدر بھی کی مگر افسوس! ہم ناقدرے ہی رہے! آہ! ہر سال ملنے والے اس عظیم الشان انعام کو ہم غفلت کی نذر کر دیتے ہیں۔

### ”نیک اعمال“ کے رسالے کی برکت

پیارے پیارے اسلامی بھائیو! شبِ قدر کی دل میں عظمت بڑھانے کیلئے عاشقان

رسول کی دینی تحریک دعوتِ اسلامی کے دینی ماحول سے ہر دم وابستہ رہے۔ مسلمانوں کو نیک نمازی بنانے کے تعلق سے اسلامی بھائیوں کیلئے 72، اسلامی بہنوں کیلئے 63 اور طلبہ علم دین کیلئے 92، دینی طالبات کیلئے 83، مدنی نمٹوں اور مینیوں کیلئے 40، خصوصی (یعنی گونگے بہرے اور ناپینا اسلامی بھائیوں) کیلئے 25 اور قیدیوں کیلئے 52 نیک اعمال بصورتِ سوالات مرتب کئے گئے ہیں۔ جائزہ (یعنی اپنے اعمال کا محاسبہ) کرتے ہوئے روزانہ ”نیک اعمال“ کا رسالہ پُر کر کے دعوتِ اسلامی کے مقامی ذمے دار کو ہر مہینے کی پہلی تاریخ کو جمع کروانا ہوتا ہے۔ ”نیک اعمال“ کے رسالے نے نہ جانے کتنے ہی اسلامی بھائیوں اور اسلامی بہنوں کی زندگیوں میں مدنی انقلاب برپا کر دیا ہے! اس کی ایک جھلک ملاحظہ ہو: نیو کراچی کے ایک اسلامی بھائی کا کچھ اس طرح بیان ہے: علاقے کی مسجد کے امام صاحب جو کہ دعوتِ اسلامی سے وابستہ ہیں، انہوں نے انفرادی کوشش کرتے ہوئے میرے بڑے بھائی جان کو نیک اعمال کا ایک رسالہ تحفے میں دیا۔ وہ گھر لے آئے اور پڑھا تو حیران رہ گئے کہ اس مختصر سے رسالے میں ایک مسلمان کو اسلامی زندگی گزارنے کا اتنا زبردست فارمولہ دے دیا گیا ہے! نیک اعمال کا رسالہ ملنے کی برکت سے اَلْحَمْدُ لِلّٰہ اُن کو نماز کا جذبہ ملا اور نماز باجماعت کی ادائیگی کے لئے مسجد میں حاضر ہو گئے اور اب پانچ وقت کے نمازی بن چکے ہیں، داڑھی مبارک بھی سجالی اور نیک اعمال کا رسالہ بھی پر کرتے ہیں۔

مدنی انعامات کے عامل پہ ہر دم ہر گھڑی یا الہی! خوب برسا رحمتوں کی تو جھڑی

عالمین ”نیک اعمال“ کے لیے بشارتِ عظمیٰ

پیارے پیارے اسلامی بھائیو! نیک اعمال کا رسالہ پر کرنے والے کس قدر خوش



قسمت ہوتے ہیں اس کا اندازہ اس مدنی بہار سے لگائیے، چنانچہ حیدرآباد (سندھ، پاکستان) کے ایک اسلامی بھائی کا کچھ اس طرح حلفیہ بیان ہے کہ ماہِ رَجَبُ الْمُرَجَّبِ 1426ھ کی ایک شب مجھے خواب میں مصطفیٰ جانِ رحمت صلی اللہ علیہ وآلہ وسلم کی زیارت کی عظیم سعادت ملی۔ لہجائے مبارکہ کو جنبش ہوئی اور رحمت کے پھول جھڑنے لگے، الفاظ کچھ یوں ترتیب پائے: جو اس ماہ روزانہ پابندی سے مدنی انعامات سے مُتَعَلِّقِ فِکْرِ مَدِينَةٍ<sup>(۱)</sup> کرے گا، اللہ پاک اُس کی مغفرت فرمادے گا۔

مدنی انعامات کی بھی مرجبا کیا بات ہے قرب حق کے طالبوں کے واسطے سوغات ہے

صَلُّوْا عَلٰی الْحَبِيْبِ ❁❁❁ صَلَّى اللهُ عَلٰی مُحَمَّدٍ

پیارے پیارے اسلامی بھائیو! یہ رات ہر طرح سے خیریت و سلامتی کی ضامن ہے۔ یہ رات اوّل تا آخر رحمت ہی رحمت ہے۔ مُفَسِّرِینِ کرامِ رحمہم اللہ فرماتے ہیں: ”یہ رات سانپ بچھو، آفات و بلیات اور شیاطین سے بھی محفوظ ہے، اس رات میں سلامتی ہی سلامتی ہے۔“

### تمام بھلائیوں سے محروم کون؟

حضرت انس بن مالک رضی اللہ عنہ فرماتے ہیں: ایک بار جب ماہِ رمضان شریف تشریف لایا تو پیارے آقا صلی اللہ علیہ وآلہ وسلم نے فرمایا: ”تمہارے پاس یہ مہینا آیا ہے جس میں ایک رات ایسی بھی ہے جو ہزار مہینوں سے بہتر ہے جو شخص اس رات سے محروم رہ گیا، گویا تمام کی تمام بھلائی سے محروم رہ گیا اور اس کی بھلائی سے محروم نہیں رہتا مگر وہ شخص جو حقیقتہً

1... اب تنظیمی طور پر مدنی انعامات کو ”نیک اعمال“ اور فِکْرِ مَدِينَةٍ کو ”جائزہ“ کہتے ہیں۔

محروم ہے۔“ (ابن ماجہ، 2/298، حدیث: 1644)

### سبز جھنڈا

ایک فرمانِ مصطفیٰ صلی اللہ علیہ وآلہ وسلم کا حصہ ہے: ”جب شبِ قدر آتی ہے تو حکمِ الہی سے (حضرت) جبریل (علیہ السلام) ایک سبز جھنڈا لئے فرشتوں کی بہت بڑی فوج کے ساتھ زمین پر نزول فرماتے ہیں (اور ایک روایت کے مطابق: ) ”ان فرشتوں کی تعداد زمین کی کنکریوں سے بھی زیادہ ہوتی ہے“ اور وہ سبز جھنڈا کعبہٴ مُعَظَّمہ پر لہرا دیتے ہیں۔ (حضرت) جبریل (علیہ السلام) کے سوا باڑو ہیں، جن میں سے دو باڑو صرف اسی رات کھولتے ہیں، وہ باڑو مشرق و مغرب میں پھیل جاتے ہیں، پھر (حضرت) جبریل (علیہ السلام) فرشتوں کو حکم دیتے ہیں کہ جو کوئی مسلمان آج رات قیام، نماز یا ذکر اللہ میں مشغول ہے اُس سے سلام و مصافحہ کرو نیز اُن کی دُعاؤں پر آمین بھی کہو۔ چنانچہ صبح تک یہی سلسلہ رہتا ہے۔ صبح ہونے پر (حضرت) جبریل (علیہ السلام) فرشتوں کو واپسی کا حکم دیتے ہیں۔ فرشتے عرض کرتے ہیں: اے جبریل (علیہ السلام)! اللہ پاک نے اُمّتِ محمدیہ کی حاجتوں کے بارے میں کیا معاملہ فرمایا؟ (حضرت) جبریل (علیہ السلام) فرماتے ہیں: ”اللہ پاک نے ان لوگوں پر خصوصی نظر کرم فرمائی اور چار قسم کے لوگوں کے علاوہ سب کو معاف فرما دیا۔“ صحابہ کرام علیہم الرضوان نے عرض کی: ”یا رسول اللہ صلی اللہ علیہ وآلہ وسلم وہ چار قسم کے لوگ کون ہیں؟“

ارشاد فرمایا: (1) ایک تو عادی شرابی (2) دوسرے والدین کے نافرمان (3) تیسرے قطعِ رحمی کرنے والے (یعنی رشتے داروں سے تعلقات توڑنے والے) اور (4) چوتھے وہ لوگ جو آپس میں عداوت رکھتے ہیں اور آپس میں قطعِ تعلق کرنے والے۔“

(شعب الایمان، 3/336، حدیث: 3695)

## لڑائی کا وبال

حضرت عبادہ بن صامت رضی اللہ عنہ سے روایت ہے کہ پیارے پیارے آقا، مکی مدنی مصطفیٰ صلی اللہ علیہ وآلہ وسلم باہر تشریف لائے تاکہ ہم کو شبِ قدر کے بارے میں بتائیں (کہ کس رات میں ہے) دو مسلمان آپس میں جھگڑ رہے تھے۔ آپ صلی اللہ علیہ وآلہ وسلم نے ارشاد فرمایا: ”میں اس لئے آیا تھا کہ تمہیں شبِ قدر بتاؤں لیکن فلاں فلاں شخص جھگڑ رہے تھے، اس لئے اس کا تعین اٹھالیا گیا، اور ممکن ہے کہ اسی میں تمہاری بہتری ہو، اب اس کو (آخری عشرے کی) نویں، ساتویں اور پانچویں راتوں میں ڈھونڈو۔“

(بخاری، ۱/663، حدیث: 2023)

مشہور مفسر حکیم الامت حضرت مفتی احمد یار خان رحمۃ اللہ علیہ ”مرآة“ جلد 3 صفحہ 210 پر اس حدیث پاک کے تحت فرماتے ہیں: یعنی میرے علم سے اس کا تقرر دور کر دیا گیا اور مجھے جھلا دی گئی، یہ مطلب نہیں کہ خود شبِ قدر ہی ختم کر دی اب وہ ہوا ہی نہ کرے گی۔ معلوم ہوا کہ دنیاوی جھگڑے منحوس ہیں ان کا وبال بہت ہی زیادہ ہے ان کی وجہ سے اللہ کی آتی ہوئی رحمتیں رُک جاتی ہیں۔

ہم تو شریف کے ساتھ شریف اور۔۔۔

پیارے پیارے اسلامی بھائیو! مسلمانوں کا آپس میں لڑائی جھگڑا کرنا رحمت سے دُوری کا سبب بن جاتا ہے۔ مگر آہ! اب کون کس کو سمجھائے! آج تو بڑے فخر سے کہا جا رہا ہے کہ ”میاں اس دُنیا میں شریف رہ کر تو گزارہ ہی نہیں، ہم تو شریفوں کے ساتھ شریف اور بد معاش کے ساتھ بد معاش ہیں!“ صرف اس قول ہی پر اکتفا نہیں، اب تو معمولی سی

بات پر پہلے زبان درازی، پھر دست اندازی، اس کے بعد چاقو بازی بلکہ گولیاں تک چل جاتی ہیں۔ افسوس! آج کل بعض مسلمان کبھی پٹھان بن کر کبھی پنجابی کہلا کر، کبھی مہاجر ہو کر، کبھی سندھی اور بلوچ قومیت کا نعرہ لگا کر ایک دوسرے کا گلا کاٹ رہے ہیں، ایک دوسرے کی املاک و اموال کو آگ لگا رہے ہیں۔ آپس میں ایک دوسرے کے خلاف صرف نسلی اور لسانی فرق کی بنا پر محاذ آرائی ہو رہی ہے۔ مسلمانو! آپ تو ایک دوسرے کے محافظ تھے آپ کو کیا ہو گیا ہے؟ ہمارے پیارے آقا صلی اللہ علیہ وآلہ وسلم کا فرمانِ عالیشان تو یہ ہے کہ: ”مؤمنوں کی مثال تو ایک جسم کی طرح ہے کہ اگر ایک عضو کو تکلیف پہنچے تو سارا جسم اُس تکلیف کو محسوس کرتا ہے۔“ (بخاری، 4/103، حدیث: 6011)

ایک شاعر نے کتنے پیارے انداز میں سمجھایا ہے:

بیتلائے درد کوئی عضو ہو روتی ہے آنکھ

کس قدر ہمدرد سارے جسم کی ہوتی ہے آنکھ

پیارے پیارے اسلامی بھائیو! ہمیں آپس میں لڑائی جھگڑا کرنے کے بجائے ایک دوسرے کی ہمدردی اور غمگساری کرنی چاہئے۔ مسلمان ایک دوسرے کو مارنے، کاٹنے اور لوٹنے والا نہیں ہوتا۔

### مسلمان، مومن اور مہاجر کی تعریف

حضرت فضالہ بن عبید رضی اللہ عنہ سے روایت ہے کہ اللہ کے آخری نبی صلی اللہ علیہ وآلہ وسلم نے حجۃ الوداع کے موقع پر ارشاد فرمایا: ”کیا تمہیں مومن کے بارے میں خبر نہ دوں؟“ پھر ارشاد فرمایا: ”مومن وہ ہے جس سے دوسرے مسلمان اپنی جان اور اپنے

اموال سے بے خوف ہوں اور مسلمان وہ ہے جس کی زبان اور ہاتھ سے دوسرے مسلمان محفوظ رہیں اور مجاہد وہ ہے جس نے اطاعتِ خداوندی کے معاملے میں اپنے نفس کے ساتھ جہاد کیا اور مُہاجر وہ ہے جس نے خطا اور گناہوں سے علیحدگی اختیار کی۔“ (مستدرک، 1/158، حدیث: 24) اور ارشاد فرمایا: مسلمان کیلئے جائز نہیں کہ دوسرے مسلمان کی طرف آنکھ سے اس طرح اشارہ کرے جس سے تکلیف پہنچے۔ (اتحاف السادة، 7/177) ایک مقام پر ارشاد فرمایا: کسی مسلمان کو جائز نہیں کہ وہ کسی مسلمان کو خوفزدہ کرے۔

(ابوداؤد، 4/391، حدیث: 5004)

طریقِ مصطفیٰ کو چھوڑنا ہے وجہِ بربادی

اسی سے قوم دنیا میں ہوئی بے اقتدار اپنی

ناقابلِ برداشتِ خارش

حضرت مجاہد رحمۃ اللہ علیہ فرماتے ہیں: دوزخیوں کو ایسی خارش میں مبتلا کر دیا جائے گا کہ کھجاتے کھجاتے اُن کی کھال اُدھڑ جائے گی یہاں تک کہ اُن میں سے کسی کی ہڈیاں ظاہر ہو جائیں گی۔ پھر ندامتانی دے گی، اے فلاں: کیا اس سے تکلیف ہو رہی ہے؟ وہ کہے گا: ہاں۔ تب انہیں بتایا جائے گا: ”دنیا میں جو تم مسلمانوں کو ستایا کرتے تھے یہ اُس کی سزا ہے۔“ (اتحاف السادة، 7/175)

تکلیف دور کرنے کا ثواب

رسول کریم صلی اللہ علیہ وآلہ وسلم کا فرمان ہے: ”میں نے ایک شخص کو جنت میں گھومتے ہوئے دیکھا کہ جدھر چاہتا ہے نکل جاتا ہے کیوں کہ اُس نے اس دنیا میں ایک ایسے

وَرَحْتَ كُورَاتِي سَعَاثَ دِيَا تَهَا جَو كَه لُو گُوں كُو تَكْلِيْف دِيَا تَهَا۔“

(مُسلَم، ص 1410، حدیث: 2618)

## لڑنا ہے تو نفس کے ساتھ لڑو

پیارے پیارے اسلامی بھائیو! ان احادیثِ مبارکہ سے دُرس حاصل کیجئے اور آپس میں لڑائی جھگڑا اور لوٹ مار سے پرہیز کیجئے۔ اگر لڑنا ہی ہے تو عمرِ دُودِ شیطان سے لڑیئے، بلکہ ضرور لڑیئے، نفسِ آتارہ سے لڑائی کیجئے، مگر آپس میں بھائی بھائی بن کر رہئے۔

فرد قائمِ ربطِ ملت سے ہے تہا کچھ نہیں

موج ہے دریا میں اور بیرونِ دریا کچھ نہیں

## پیارے آقا مسکرا رہے تھے

اَلْحَمْدُ لِلّٰہِ دَعْوَتِ اِسْلَامِي كَه دِيْنِي ماحول میں كسی قسم كالیسانی اور قومی اختلاف نہیں، ہر زَبان بولنے والا اور ہر برادری سے تعلق رکھنے والا تاجدارِ حرمِ صلی اللہ علیہ وآلہ وسلم کے دامنِ کرم ہی میں پناہ گزین ہے۔ آپ بھی ہر دم دعوتِ اسلامی کے دینی ماحول سے وابستہ رہئے اور عشقِ رسول صلی اللہ علیہ وآلہ وسلم میں ڈوبی ہوئی زندگی گزارنے کیلئے اپنے آپ کو ”نیک اعمال“ کے سانچے میں ڈھال لیجئے۔ ترغیب و تحریریں کیلئے ایک خوشگوار و خوشبودار مَدَنی بہار آپ کے گوش گزار کی جاتی ہے، عاشقانِ رسول کی دینی تحریک دعوتِ اسلامی کے عالمی مَدَنی مرکز فیضانِ مدینہ کراچی میں مَدَنی قافلہ کو رس کرنے کے لیے تشریف لائے ہوئے راولپنڈی کے ایک مبلغ نے جو کچھ حلفیہ لکھ کر دیا اس کا خلاصہ ہے کہ: میں عالمی مَدَنی مرکز فیضانِ مدینہ میں سوراہا تھا، سر کی آنکھیں تو کیا بند ہوئیں اَلْحَمْدُ لِلّٰہِ دل کی آنکھیں کھل

گئیں، عالمِ خواب میں دیکھا کہ سرکارِ رسالت مآب صلی اللہ علیہ وآلہ وسلم ایک بلند چہوترے پر جلوہ آفروز ہیں، قریب ہی ”نیک اعمال“ کے کارڈز کی بوریاں رکھی ہیں۔ نبی پاک صلی اللہ علیہ وآلہ وسلم نیک اعمال کے ایک ایک کارڈ کو مسکراتے ہوئے بغور ملاحظہ فرما رہے ہیں۔ پھر میری آنکھ کھل گئی۔

تَدْنِي اِنْعَامَاتٍ سِے عِطَّارِ بَم کو پیار ہے

ان شاء اللہ دو جہاں میں اپنا بیڑا پار ہے

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّدٍ

### جادو گر کا جادو ناکام

حضرت علامہ اسماعیل حَقِّي رَحْمَةُ اللَّهِ عَلَيْهِ نقل فرماتے ہیں: یہ رات آفات سے سلامتی کی ہے کہ اس میں رحمت اور خیر (یعنی بھلائی) ہی زمین پر اترتی ہے۔ اور نہ اس میں شیطان برائی کروانے کی طاقت رکھتا ہے اور نہ جادو گر کا جادو اس میں چلتا ہے۔  
(روح البیان، 10/485 طحطا)

### علاماتِ شبِ قدر

حضرت عبادہ بن صامت رضی اللہ عنہ نے بارگاہِ رسالت میں شبِ قدر کے بارے میں سوال کیا تو پیارے آقا صلی اللہ علیہ وآلہ وسلم نے ارشاد فرمایا: ”شبِ قدرِ رمضان المبارک کے آخری عشرے کی طاق راتوں یعنی اکیسویں، تیسویں، پچیسویں، ستائیسویں یا اسیسویں شب میں تلاش کرو۔ توجہ کوئی ایمان کے ساتھ بہ نیتِ ثواب اس مبارک رات میں عبادت کرے، اُس کے اگلے پچھلے گناہ بخش دیئے جاتے ہیں۔ اُس کی علامات میں سے یہ بھی ہے کہ وہ مبارک شب کھلی ہوئی، روشن اور بالکل صاف و شفاف ہوتی ہے، اس میں

نہ زیادہ گرمی ہوتی ہے نہ زیادہ سردی بلکہ یہ رات مُعتدل ہوتی ہے، گویا کہ اس میں چاند کھلا ہوا ہوتا ہے، اس پوری رات میں شیاطین کو آسمان کے ستارے نہیں مارے جاتے۔ مزید نشانیوں میں سے یہ بھی ہے کہ اس رات کے گزرنے کے بعد جو صبح آتی ہے اُس میں سورج بغیر شُعاع کے طُلوُع ہوتا ہے اور وہ ایسا ہوتا ہے گویا کہ چودھویں کا چاند۔ اللہ پاک اس دن طُلوُعِ آفتاب کے ساتھ شیطان کو نکلنے سے روک دیا ہے۔“ (اس ایک دن کے علاوہ ہر روز سورج کے ساتھ ساتھ شیطان بھی نکلتا ہے) (مسند امام احمد، 8/402، 414، حدیث: 22776، 22829)

### شب قدر کی پوشیدگی کی حکمت

پیارے پیارے اسلامی بھائیو! حدیثِ پاک میں فرمایا گیا ہے کہ رَمَضَانَ الْمُبَارَكَ کے آخری عشرے کی طاق راتوں میں یا آخری رات میں سے چاہے وہ 30 ویں شب ہو کوئی ایک رات شب قدر ہے۔ اس رات کو مخفی (یعنی پوشیدہ) رکھنے میں ایک حکمت یہ بھی ہے کہ مسلمان اس رات کی جستجو (یعنی تلاش) میں ہر رات اللہ پاک کی عبادت میں گزارنے کی کوشش کریں کہ نہ جانے کون سی رات، شب قدر ہو۔

### سمندر کا پانی میٹھا لگا (حکایت)

حضرت عثمان ابن ابی العاص رضی اللہ عنہ کے غلام نے اُن سے عرض کی: ”اے آقا (رضی اللہ عنہ)! مجھے کشتی بانی کرتے ایک عرصہ گزرا، میں نے سمندر کے پانی میں ایک ایسی عجیب بات محسوس کی۔“ پوچھا: ”وہ عجیب بات کیا ہے؟“ عرض کی: ”اے میرے آقا (رضی اللہ عنہ)! ہر سال ایک ایسی رات بھی آتی ہے کہ جس میں سمندر کا پانی میٹھا ہو جاتا ہے۔“ آپ رضی اللہ عنہ نے غلام سے فرمایا: ”اس بار خیال رکھنا جیسے ہی رات میں پانی میٹھا ہو جائے مجھے مطلع کرنا۔“ جب رمضان کی ستائیسویں رات آئی تو غلام نے آقا سے عرض



کی کہ ”آقا! آج سمندر کا پانی میٹھا ہو چکا ہے۔“ (تفسیر عزیزی، 3/285، تفسیر کبیر، 11/230)

اللہ ربُّ العزت کی اُن پر رحمت ہو اور اُن کے صدقے ہماری بے حساب مغفرت ہو۔

امین بجاہ خاتم النبیین صلی اللہ علیہ وآلہ وسلم

## ہمیں علامات کیوں نظر نہیں آتیں؟

پیارے پیارے اسلامی بھائیو! شبِ قدر کی متعدد علامات کا ذکر گزرا۔ ہمارے ذہن میں یہ سوال اُبھر سکتا ہے کہ ہماری عمر کے کافی سال گزرے ہر سال شبِ قدر آتی اور تشریف لے جاتی ہے مگر ہمیں تو اب تک اس کی علامات نظر نہیں آئیں؟ اس کے جواب میں علمائے کرام رحمہم اللہ فرماتے ہیں: ان باتوں کا تعلق کشف و کرامت سے ہے، انہیں عام آدمی نہیں دیکھ سکتا۔ صرف وہی دیکھ سکتا ہے جس کو بصیرت (یعنی قلبی نظر) کی نعمت حاصل ہو۔ ہر وقت معصیت کی نجاست میں لت پت رہنے والا گنہگار انسان ان نظاروں کو کیسے دیکھ سکتا ہے!

آنکھ والا ترے جوہن کا تماشا دیکھے ویدو کور کو کیا آئے نظر کیا دیکھے

## طاقِ راتوں میں ڈھونڈو

اُمّ المؤمنین حضرت عائشہ صدیقہ رضی اللہ عنہا سے روایت ہے: اللہ کے رسول صلی اللہ علیہ وآلہ وسلم نے ارشاد فرمایا: ”شبِ قدر، رمضان المبارک کے آخری عشرے کی طاق راتوں (یعنی اکیسویں، تیسویں، پچیسویں، ستائیسویں اور اسیویں راتوں) میں تلاش کرو۔“

(بخاری، 1/661، حدیث: 2017)

## آخری سات راتوں میں تلاش کرو

حضرت عبد اللہ ابن عمر رضی اللہ عنہما روایت کرتے ہیں: نبی کریم صلی اللہ علیہ وآلہ وسلم

کے بعض صحابہ کرام علیہم الرضوان کو خواب میں آخری سات راتوں میں شبِ قدر دکھائی گئی۔ پیارے آقا صلی اللہ علیہ وآلہ وسلم نے ارشاد فرمایا: ”میں دیکھتا ہوں کہ تمہارے خواب آخری سات راتوں میں مُتَّفِق ہو گئے ہیں۔ اس لئے اس کا تلاش کرنے والا اسے آخری سات راتوں میں تلاش کرے۔“ (بخاری، 1/660، حدیث: 2015)

### لیلۃُ القدر پوشیدہ کیوں؟

پیارے پیارے اسلامی بھائیو! اللہ پاک کی سُنَّتِ کریمہ ہے کہ اُس نے بعض اہم ترین معاملات کو اپنی مَشیَّت سے بندوں پر پوشیدہ رکھا ہے۔ جیسا کہ منقول ہے: ”اللہ نے اپنی رضا کو نیکیوں میں، اپنی ناراضی کو گناہوں میں اور اپنے اولیاءِ رحمۃ اللہ علیہم کو اپنے بندوں میں پوشیدہ رکھا ہے۔“ (اخلاق الصالحین، ص 56) اِس کا خلاصہ ہے کہ بندہ چھوٹی سمجھ کر کوئی نیکی نہ چھوڑے۔ کیونکہ وہ نہیں جانتا کہ اللہ پاک کس نیکی پر راضی ہو گا، ہو سکتا ہے بظاہر چھوٹی نظر آنے والی نیکی ہی سے اللہ پاک راضی ہو جائے۔ مثلاً قیامت کے روز ایک گنہگار شخص صرف اِس نیکی کے عوض بخش دیا جائے گا کہ اُس نے ایک پیاسے کتے کو دنیا میں پانی پلا دیا تھا۔ اِسی طرح اپنی ناراضی کو گناہوں میں پوشیدہ رکھنے کی حکمت یہ ہے کہ بندہ کسی گناہ کو چھوٹا تَصَوُّر کر کے بیٹھے، بس ہر گناہ سے بچتا رہے۔ کیوں کہ وہ نہیں جانتا کہ اللہ پاک کس گناہ سے ناراض ہو جائے گا۔ اِسی طرح اولیاءِ رحمۃ اللہ علیہم کو بندوں میں اِس لئے پوشیدہ رکھا ہے کہ انسان ہر نیک حقیقی پابندِ شرع مسلمان کی رعایت و تعظیم بجالائے کیونکہ ہو سکتا ہے کہ ”وہ“ ولیُّ اللہ ہو۔ جب ہم نیک لوگوں کی دل سے تعظیم کیا کریں گے، بدگمانی سے بچتے رہیں گے اور ہر مسلمان کو اپنے سے اچھا تصور کرنے لگیں گے تو ہمارا معاشرہ بھی صحیح ہو جائے گا اور ان شاء اللہ ہماری عاقبت بھی سنور جائے گی۔

## حکمتوں کے مدنی پھول

امام فخر الدین رازی رحمۃ اللہ علیہ ”تفسیر کبیر“ میں فرماتے ہیں: اللہ پاک نے شبِ قدر کو چند وجوہ کی بنا پر پوشیدہ رکھا ہے۔ اول یہ کہ جس طرح دیگر اشیا کو پوشیدہ رکھا، مثلاً اللہ پاک نے اپنی رضا کو اطاعتوں میں پوشیدہ فرمایا تاکہ بندے ہر اطاعت میں رغبت حاصل کریں۔ اپنے غضب کو گناہوں میں پوشیدہ فرمایا کہ ہر گناہ سے بچتے رہیں۔ اپنے ولی کو لوگوں میں پوشیدہ رکھا تاکہ لوگ سب کی تعظیم کریں، قبولیتِ دعا کو دعاؤں میں پوشیدہ رکھا کہ سب دعاؤں میں مُبالغہ کریں اور اسمِ اعظم کو آسمان میں پوشیدہ رکھا کہ سب اسما کی تعظیم کریں۔ اور صلوة و سَطیٰ کو نمازوں میں پوشیدہ رکھا کہ تمام نمازوں پر مُحافظت (یعنی ہیبتگی اختیار) کریں اور قبولِ توبہ کو پوشیدہ رکھا کہ بندہ توبہ کی تمام اقسام پر ہیبتگی اختیار کرے، اور موت کا وقت پوشیدہ رکھا کہ مُکلف (بندہ) خوف کھاتا رہے۔ اسی طرح شبِ قدر کو بھی پوشیدہ رکھا کہ رمضان المبارک کی تمام راتوں کی تعظیم کرے۔ دوسرے یہ کہ گویا اللہ پاک شاد فرماتا ہے: ”اگر میں شبِ قدر کو مُعین (Fix) کر (کے تجھ پر ظاہر فرما) دیتا اور یہ کہ میں گناہ پر تیری جُرأت بھی جانتا ہوں تو اگر کبھی شہوت تجھے اس رات میں مَعْصیت کے کنارے لا چھوڑتی اور تو گناہ میں مبتلا ہو جاتا تو تیرا اس رات کو جاننے کے باوجود گناہ کرنا لاعلمی کے ساتھ گناہ کرنے سے بڑھ کر سخت ہوتا، پس اس وجہ سے میں نے اسے پوشیدہ رکھا۔ تیسرے یہ کہ میں نے اس رات کو پوشیدہ رکھا تاکہ بندہ اس کی طلب میں محنت کرے اور اس محنت کا ثواب کمائے۔ چوتھے یہ کہ جب بندے کو شبِ قدر کا تعین حاصل نہ ہو گا تو رمضان المبارک کی ہر رات میں اللہ کی اطاعت میں کوشش کرے گا اس امید پر کہ ہو سکتا ہے یہی رات شبِ قدر ہو۔ (تفسیر کبیر، 11/29/ طحطا)

## سال میں کوئی سی بھی رات شبِ قدر ہو سکتی ہے

شبِ قدر کے تعین میں علمائے کرام رحمۃ اللہ علیہم کا کافی اختلاف پایا جاتا ہے۔ یہاں تک کہ بعض بزرگوں کے نزدیک شبِ قدر پورے سال میں پھرتی رہتی ہے، مثلاً فقیر الأئمۃ حضرت عبد اللہ ابن مسعود رضی اللہ عنہ کا فرمان ہے: شبِ قدر وہی شخص پاسکتا ہے جو پورے سال کی راتوں پر توجہ رکھے۔ (تفسیر کبیر، 11/230) اس قول کی تائید کرتے ہوئے امام العارفین شیخ محی الدین ابن عربی رحمۃ اللہ علیہ فرماتے ہیں کہ میں نے شعبان المعظم کی پندرہویں شب (یعنی شبِ براءت) اور ایک بار شعبان المعظم ہی کی انیسویں شب میں شبِ قدر پائی ہے۔ نیز رمضان المبارک کی تیرہویں شب اور اٹھارہویں شب میں بھی دیکھی، اور مختلف سالوں میں رمضان المبارک کے آخری عشرے کی ہر طاق رات میں اسے پایا ہے۔ مزید فرماتے ہیں: اگرچہ زیادہ تر شبِ قدر رمضان شریف میں ہی پائی جاتی ہے تاہم میرا تجربہ تو یہی ہے کہ یہ پورا سال گھومتی رہتی ہے۔ یعنی ہر سال کیلئے اس کی کوئی ایک ہی رات مخصوص نہیں ہے۔ (احفاد السادۃ، 4/392 ملخصاً)

## رحمت کونین صلی اللہ علیہ وآلہ وسلم کی شیخین کے ساتھ جلوہ گری

الحمد للہ دعوتِ اسلامی کے مدنی ماحول میں رمضان المبارک کے اعتکاف کی خوب بہاریں ہوتی ہیں، دنیا کے مختلف مقامات پر اسلامی بھائی مساجد میں اور اسلامی بہنیں ”مسجد بیت“ میں اعتکاف کی سعادت حاصل کرتے اور خوب جلوے سمیٹتے ہیں ترغیب کیلئے ایک مدنی بہار آپ کے گوش گزار کی جاتی ہے: تحصیل لیاقت پور، ضلع رحیم یار خان (پنجاب، پاکستان) کے ایک اسلامی بھائی کے بیان کالٹ لباب ہے: میں فلموں کا ایسا رسیا تھا کہ ہمارے گاؤں کی سی ڈیز کی دکان کی تقریباً آدھی سی ڈیز دیکھ چکا تھا۔ الحمد للہ مجھے طلبانی گاؤں کی مدنی

مسجد میں آخری عشرہٴ رمضان المبارک (1422ھ، 2001ء) کے اعتکاف کی سعادت نصیب ہو گئی۔ دعوتِ اسلامی کے عاشقانِ رسول کی صحبت کی برکتوں کے کیا کہنے! 27 رمضان المبارک کا ناقابلِ فراموش ایمان افروز واقعہ تحدیثِ نعمت کیلئے عرض کرتا ہوں: شب بھر بیدار رہ کر میں نے خوب رورو کر سرکارِ نامدار صلی اللہ علیہ وآلہ وسلم سے دیدار کی بھیک مانگی۔ الحمد للہ صبح دم مجھ پر باپِ کرم کھل گیا، میں نے عالمِ غنودگی میں اپنے آپ کو کسی مسجد کے اندر پایا، اتنے میں کسی نے اعلان کیا: ”سرکارِ مدینہ صلی اللہ علیہ وآلہ وسلم تشریف لائیں گے اور نماز کی امامت فرمائیں گے۔“ کچھ ہی دیر میں رحمتِ کونین، سلطانِ دارین، نانائے حسنین، ہم دکھیا دلوں کے چین، مع شیعینِ کریمین صلی اللہ علیہ وآلہ وسلم ورضی اللہ عنہما جلوہ نما ہو گئے اور میری آنکھ کھل گئی۔ صرف ایک جھلک نظر آئی اور وہ حسین جلوہ نگاہوں سے اوجھل ہو گیا، اس پر دل ایک دم بھر آیا اور آنکھوں سے سیلِ اشک رواں ہو گیا یہاں تک کہ روتے روتے میری ہچکیاں بندھ گئیں اے کاش!

اتنی مدت تک ہو دید مصحفِ عارضِ نصیب

حفظ کر لوں ناظرہ پڑھ پڑھ کے قرآنِ جمال

(ذوقِ نعت، ص 164)

الحمد للہ اس کے بعد میرے دل میں عاشقانِ رسول کی دینی تحریک، دعوتِ اسلامی کی محبت اور بڑھ گئی بلکہ میں دعوتِ اسلامی ہی کا ہو کر رہ گیا۔ گھر سے ترکیب بنا کر میں نے بابِ المدینہ کراچی کا رخ کیا اور درسِ نظامی کرنے کیلئے جامعۃ المدینہ میں داخلہ لے لیا۔ یہ بیان دیتے وقت درجہ اولیٰ میں علمِ دین حاصل کرنے کے ساتھ ساتھ تنظیمی طور پر ایک ذیلی حلقے کے قافلہ ذمہ دار کی حیثیت سے دعوتِ اسلامی کے دینی کاموں کی دھو میں مچانے

کی کوشش کر رہا ہوں۔

جلوے یار کی آرزو ہے اگر، مدنی ماحول میں کر لو تم اعتکاف  
میٹھے آقا کریں گے کرم کی نظر، مدنی ماحول میں کر لو تم اعتکاف  
(وسائل بخشش، ص 239)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّد

امامِ اعظم، امام شافعی اور صاحبین کے اقوال

حضرت امام اعظم ابو حنیفہ رحمۃ اللہ علیہ سے اس بارے میں دو قول منقول ہیں:  
﴿1﴾ لَيْلَةُ الْقَدْرِ رَمَضَانَ الْمُبَارَكِ هِيَ فِيهِ لَيْكِنِ كَوْنِي رَاتٍ مُعَيَّنَةٍ (Fix) نہیں ﴿1﴾ امام  
اعظم ابو حنیفہ رحمۃ اللہ علیہ کا ایک مشہور قول یہ ہے کہ لَيْلَةُ الْقَدْرِ پورا سال گھومتی رہتی ہے،  
کبھی ماہِ رَمَضَانَ الْمُبَارَكِ میں ہوتی ہے اور کبھی دوسرے مہینوں میں۔ یہی قول حضرت  
عبد اللہ ابن عباس، حضرت عبد اللہ ابن مسعود اور حضرت عکرمہ رضوان اللہ علیہم اجمعین سے  
بھی منقول ہے۔ (عمدة القاری: 8/253، تحت الحدیث: 215)

امام شافعی رحمۃ اللہ علیہ کے نزدیک ”شبِ قدر“ رَمَضَانَ الْمُبَارَكِ کے آخری عشرے  
میں ہے اور اس کی رات مُعَيَّنَةٍ (Fix) ہے، اس میں قیامت تک تبدیلی نہیں ہوگی۔  
امام ابو یوسف اور امام محمد رحمۃ اللہ علیہما کے نزدیک لَيْلَةُ الْقَدْرِ رَمَضَانَ الْمُبَارَكِ ہی میں  
ہے لیکن کوئی رات مُعَيَّنَةٍ (Fix) نہیں۔ اور ان کا ایک قول یہ ہے کہ رَمَضَانَ الْمُبَارَكِ کی  
آخری پندرہ راتوں میں لَيْلَةُ الْقَدْرِ ہوتی ہے۔ (عمدة القاری: 8/253، تحت الحدیث: 215)

شبِ قدر بدلتی رہتی ہے

امام مالک رحمۃ اللہ علیہ کے نزدیک شبِ قدر رَمَضَانَ الْمُبَارَكِ کے آخری عشرے کی

طاقِ راتوں میں ہوتی ہے۔ مگر کوئی ایک رات مخصوص نہیں، ہر سال ان طاقِ راتوں میں گھومتی رہتی ہے، یعنی کبھی ایکسویں شب لَيْلَةُ الْقَدْرِ ہو جاتی ہے تو کبھی تیسویں، کبھی پچیسویں تو کبھی ستائیسویں اور کبھی کبھی اُتیسویں شب بھی شبِ قدر ہو جایا کرتی ہے۔  
(عمدة القاری، ۱/ 335)

### شیخ ابوالحسن شاذلی رحمۃ اللہ علیہ اور شبِ قدر

سلسلہ قادریہ شاذلیہ کے عظیم پیشوا حضرت شیخ ابوالحسن شاذلی رحمۃ اللہ علیہ (متوفی 656ھ) فرماتے ہیں: ”جب کبھی اتوار یا بدھ کو پہلا روزہ ہو تو اُتیسویں شب، اگر پیر کا پہلا روزہ ہو تو ایکسویں شب، اگر پہلا روزہ منگل یا جمعہ کو ہو تو ستائیسویں شب اگر پہلا روزہ جمعرات کو ہو تو پچیسویں شب اور اگر پہلا روزہ ہفتے کو ہو تو میں نے تیسویں شب میں شبِ قدر کو پایا۔“ (تفسیر صاوی، 6/ 2400)

### ستائیسویں راتِ شبِ قدر

اگرچہ بزرگانِ دین اور مفسرین و محدثین رحمۃ اللہ علیہم کا شبِ قدر کے تعین میں اختلاف ہے، تاہم بھاری اکثریت کی رائے یہی ہے کہ ہر سال ماہِ رَمَضَانَ المبارک کی ستائیسویں شب ہی شبِ قدر ہے۔ سیّد الانصار، سیّد القراء، حضرت ابی بن کعب رضی اللہ عنہ کے نزدیک ستائیسویں شبِ رَمَضَانَ ہی ”شبِ قدر“ ہے۔ (مسلم، ص 383، حدیث: 762)

حضرت شاہ عبدالعزیز محدثِ دہلوی رحمۃ اللہ علیہ بھی فرماتے ہیں کہ شبِ قدرِ رَمَضَانَ شریف کی ستائیسویں رات ہوتی ہے۔ اپنے بیان کی تائید کیلئے انہوں نے دو دلائل بیان فرمائے ہیں: ﴿1﴾ ”لَيْلَةُ الْقَدْرِ“ میں نو حروف ہیں اور یہ کلمہ صُوْرَةُ الْقَدْرِ میں تین مرتبہ ہے، اس طرح ”تین“ کو ”نو“ سے ضرب دینے سے حاصلِ ضرب ”ستائیس“ آتا ہے جو کہ اس

بات کی طرف اشارہ کرتا ہے کہ شبِ قدر ستائیسویں رات ہے۔ ﴿2﴾ اس سورہ مبارکہ میں تیس کلمات (یعنی تیس الفاظ) ہیں۔ ستائیسواں کلمہ ”ہی“ ہے جس کا مرکز لیلۃ القدر ہے۔ گویا اللہ پاک کی طرف سے نیک لوگوں کیلئے یہ اشارہ ہے کہ رمضان شریف کی ستائیسویں شبِ قدر ہوتی ہے۔ (تفسیر عزیز، 3/259 لخصاً)

### گویا شبِ قدر حاصل کر لی

فرمانِ مصطفیٰ صلی اللہ علیہ وآلہ وسلم: جس نے ”كَأَلَّهِ الْإِلَهَ الْأَلَهُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ“<sup>(1)</sup> تین مرتبہ پڑھا تو اُس نے گویا شبِ قدر حاصل کر لی۔ (ابن عساکر، 65/276) ہو سکے تو ہر رات تین بار یہ دُعا پڑھ لینی چاہئے۔

رضائے الہی کے خواہشمندو! ہو سکے تو سارا ہی سال ہر رات اہتمام کے ساتھ کچھ نہ کچھ نیک عمل کر لینا چاہیے کہ نہ جانے کب شبِ قدر ہو جائے۔ ہر رات میں دو فرض نمازیں آتی ہیں، دیگر نمازوں کے ساتھ ساتھ مغرب و عشا کی نمازوں کی جماعت کا بھی خوب اہتمام ہونا چاہئے کہ اگر شبِ قدر میں ان دونوں کی جماعت نصیب ہو گئی تو ان شاء اللہ بیڑا ہی پار ہے، بلکہ اسی طرح پانچوں نمازوں کے ساتھ ساتھ روزانہ عشا و فجر کی جماعت کی بھی خصوصیت کے ساتھ عادت ڈال لیجئے۔ دو فرامینِ مصطفیٰ صلی اللہ علیہ وآلہ وسلم ملاحظہ ہوں: (1) جس نے عشا کی نماز باجماعت پڑھی اُس نے گویا آدھی رات قیام کیا اور جس نے فجر کی نماز باجماعت ادا کی اُس نے گویا پوری رات قیام کیا۔ (مسلم، ص 329، حدیث: 656) (2) ”جس نے عشا کی نماز باجماعت پڑھی تحقیق اُس نے لیلۃ القدر سے اپنا حصہ

①... ترجمہ: یعنی اللہ پاک کے ہوا کوئی عبادت کے لائق نہیں جو علم و کرم والا ہے، اللہ پاک ہے جو ساتوں آسمانوں اور بڑے عرش کا مالک ہے۔



حاصل کر لیا۔“ (مجموع کبیر، 8/179، حدیث: 7745)

اللہ پاک کی رحمت کے مُتلاشیو! اگر تمام سال یہی عادتِ جماعت رہی تو شب قدر میں بھی ان دونوں نمازوں کی جماعت ان شاء اللہ نصیب ہو جائے گی اور رات بھر سونے کے باوجود ان شاء اللہ روزانہ کی طرح شب قدر میں بھی گویا ساری رات کی عبادت کرنے والے قرار پائیں گے۔

### شب قدر کی دُعا

اُمّ المؤمنین حضرت عائشہ صدیقہ رضی اللہ عنہا روایت فرماتی ہیں: میں نے بارگاہِ رسالت صلی اللہ علیہ وآلہ وسلم میں عرض کی: ”یا رسول اللہ صلی اللہ علیہ وآلہ وسلم! اگر مجھے شب قدر کا علم ہو جائے تو کیا پڑھوں؟“ فرمایا: اس طرح دُعا مانگو: اَللّٰهُمَّ اِنَّكَ عَفُوٌّ تَحِبُّ الْعَفْوَ فَاَعْفُ عَنِّي۔ یعنی اے اللہ! بیشک تو معاف فرمانے والا ہے اور معافی دینا پسند کرتا ہے لہذا مجھے مُعاف فرما دے۔ (ترمذی، 5/306، حدیث: 3544)

پیارے پیارے اسلامی بھائیو! کاش! ہم روزانہ رات یہ دُعا کم از کم ایک بار ہی پڑھ لیا کریں کہ کبھی تو شب قدر نصیب ہو جائے گی۔ اور ستائیسویں شب تو یہ دُعا بارہا پڑھنی چاہئے۔

### شب قدر کے نوافل

حضرت اسماعیل حقی رحمۃ اللہ علیہ ”تفسیر رُوح البیان“ میں یہ روایت نقل کرتے ہیں: جو شب قدر میں اخلاص نیت سے نوافل پڑھے گا اس کے اگلے پچھلے گناہ مُعاف ہو جائیں گے۔ (روح البیان، 10/480)

سرکارِ مدینہ صلی اللہ علیہ وآلہ وسلم جب رَمَضَانَ المبارک کے آخری دس دن آتے

تو عبادت پر کمر باندھ لیتے، ان میں راتیں جاگا کرتے اور اپنے اہل کو جگایا کرتے۔

(ابن ماجہ، 2/357، حدیث: 1768)

حضرت اسماعیل حقی رحمۃ اللہ علیہ نقل کرتے ہیں کہ بزرگان دین رحمۃ اللہ علیہم اس عشرے کی ہر رات میں دو رکعت نفل شبِ قدر کی نیت سے پڑھا کرتے تھے۔ نیز بعض اکابر سے منقول ہے کہ جو ہر رات دس آیاتِ اس نیت سے پڑھ لے تو اس کی برکت اور ثواب سے محروم نہ ہوگا۔

**پیارے پیارے اسلامی بھائیو! یقیناً یہ رات منبعِ برکات ہے۔** چنانچہ حضرت انس بن مالک رضی اللہ عنہ فرماتے ہیں: ایک بار جب ماہِ رمضان شریف تشریف لایا تو حضورِ انور صلی اللہ علیہ وآلہ وسلم نے فرمایا: ”تمہارے پاس یہ مہینا آیا ہے جس میں ایک رات ایسی بھی ہے جو ہزار مہینوں سے بہتر ہے جو شخص اس رات سے محروم رہ گیا، گویا تمام کی تمام بھلائی سے محروم رہ گیا اور اس کی بھلائی سے محروم نہیں رہتا مگر وہ شخص جو حقیقتہً محروم ہے۔“


(ابن ماجہ، 2/298، حدیث: 1644)

اے ہمارے پیارے پیارے اللہ پاک! اپنے پیارے حبیب صلی اللہ علیہ وآلہ وسلم کے طفیل ہم گناہ گاروں کو لیلۃُ القدر کی برکتوں سے مالا مال کرو اور زیادہ سے زیادہ اپنی عبادت کی توفیق مرحمت فرما۔ امین پجاءِ خاتم النبیین صلی اللہ علیہ وآلہ وسلم

لَيْلَةُ الْقَدْرِ فِي مَطْلَعِ الْفَجْرِ حَقَّ  
مَنْتَبِ كِي اسْتِقَامَتِ بِهٖ لَآكُهٗوٓ سَلَام

(حدائقِ بخشش، ص 299)

## اگلے ہفتے کا رسالہ



978-969-722-331-2



01082284



فیضانِ مدینہ، محلہ سوداگران، پرانی سبزی منڈی کراچی

+92 21 111 25 26 92 0313-1139278

[www.maktabatulmadinah.com](http://www.maktabatulmadinah.com) / [www.dawateislami.net](http://www.dawateislami.net)

[feedback@maktabatulmadinah.com](mailto:feedback@maktabatulmadinah.com) / [ilmia@dawateislami.net](mailto:ilmia@dawateislami.net)